

مولانا لطافت الرحمان سواتی

جامع اسلامیہ بہاولپور

## علامہ شمس الحق افغانی

ایک جامع کمالات شخصیت

کل من علیہا فان ویسقی وجہ ربک ذوالجلال والکرام۔ یعنی تمام اولاد آدم کو موت سے دوچار ہوتا ہے۔ اس حقیقت کبریٰ کو حضرت کعب نے یوں بیان کیا ہے۔

کل ابن حوا وان طالت سلامۃ

یوما علی آله حدباء محمول

یعنی حضرت حوا کی تمام اولاد کو (اگرچہ ان میں سے کوئی شخص دیر تک زندہ رہے) لیکن ایک دن مرنا ہے چنانچہ بالآخر حضرت الاستاذ المعظم الشیخ الغفور لہ علامہ شمس الحق افغانیؒ بھی وفات پا گئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔ رحمۃ اللہ رحمۃً وَاَراہ فی مَادی منہ وکرمہ وادر علی قبرہ شایب فضلہ ورضوانہ۔

آمین آمین لا ارضی بواحدہ

حتی صنم الیہا الف آمینا

میں تعطیلات گرما کے دوران اپنے گھر واقع روئیاں سوات میں تھا کہ ۱۲ اگست مغرب کے وقت کسی نے ریڈیو کے ذریعہ حضرت افغانیؒ کی وفات کی خبر دی اور میرے لئے یہ خبر جس قدر صدمہ ورنج کا ذریعہ بنی اس کے بارہ میں میں وہی کچھ کہہ سکتا ہوں جو حضرت مدنیؒ نے اپنے استاد حضرت شیخ الہندؒ کی وفات پر فرمایا تھا کہ۔

حال ما در سوز حسرت کم تر از یعقوب نیست او پسر گم کردہ بود و ما پسر گم کردہ

بہر حال ۱۷ کی صبح میرا چھوٹا بیٹا بر خوردار کفایت اللہ مجھے کار میں لے گیا جس جے ہم ترنگڑا سے پہنچ گئے۔

وہاں تعزیت کو آنے والوں کے ہجوم در ہجوم آرہے تھے۔ استاد مرحوم کے تینوں سوگوار اور شہادہ بیٹے

حافظ نور الحق صاحب، مطیع الحق صاحب، داؤد صاحب ملے، ان سے تعزیت کے بعد ہم حضرت کی مرقدہ کی زیارت کے لئے حاضر ہوئے، وہاں ایک عظیم شخصیت محراب تھی۔ اس وقت تو خیر اس ناکارہ کا جو حال تھا وہ تو

تھا ہی مگر اب بھی یہ حال ہے کہ جہاں کسی قبر پر نظر پڑتی ہے تو حضرت الاستاذ المرحوم کی قبر آنکھوں کے سامنے آجاتی ہے۔ اور اس طرح عرب شاعر ستم بن نویرہ کی وہ کہانی یاد آتی ہے جو اس نے اپنے بھائی مالک بن نویرہ کے مرنے اور ہر قبر پر رونے کے سلسلہ میں ذیل کے تین شعروں میں بیان کیا ہے۔

لقد لامنی عند القبور علی البکا

رفیقی لسندراف السدموع السوابک

فقال اتبکی کل قبر رأیتہ

لقبر ثوی بین اللوی فالدکارک

فقلت له ان الشعی بیعت الشعی

فدعنی فهذا کله قبر مالک

مرحوم کی وفات پر مقالہ لکھ کر وابستہ تاثرات کی یادوں کو مقدور بھر قلمبند کرنا تو میرا فرضیہ تھا ہی مگر اسکی فرمائش بھی جن احباب کی طرف سے ہوئی ان میں خاص طور پر برادر م مولانا سمیع الحق صاحب کی فرمائش کی تعمیل تو میرے لئے بہت ہی مشکل ہے جو فرماتے ہیں کہ:

” بلکہ واقعہ آپ اس کے اہل ہیں کہ حضرت شیخ رحمۃ اللہ علیہ کی علمی، دینی اور سیاسی و ملکی اور ملی خدمات پر ایک اہم جائزہ مقالہ الحق کے لئے لکھیں۔ بلکہ حقیقت یہ ہے کہ حضرت افغانی کا آپ پر یہ حق ہے کہ آپ ان کی زندگی کے تمام گوشوں کو واضح کریں۔“

جب کہ ظاہر ہے کہ حضرت المرحوم کی زندگی کے وسیع تر گوشوں اور ہر طرح کے بلند و عظیم کارناموں کو مجھ جیسے بے علم کم مایہ اور غافل و جاہل آدمی کے لئے جو تھے شیر لانے کے مترادف ہے۔ جہلا کہاں لطافت الرحمن اور کہاں حضرت افغانی کی حیاتِ مقدرہ کے بحر خاریں غوطہ زنی؟

تاہم ”مالا یدرک کله لا یتدرک کله“ کے تحت ذیل میں چند ٹوٹے پھوٹے کلمات قلمبند کر رہا ہوں اور ہر چند کہ میرے دل و دماغ میں کچھ آب و تاب تو نہیں ہے۔ لیکن مرحوم کے ایک ادنیٰ خادم ہونے کے ناطے ذیل کا بہد القل پیش کرتا ہوں۔

آوارہ گشتہ ام مگر امشب نظارہ را پیوند کردہ ام جگر پارہ پارہ را

ولادت و وفات | مرحوم کی ولادت تریگڑی میں ۵ ستمبر ۱۹۰۱ء کو ہوئی ہے۔ اور وفات ۱۶

اگست ۱۹۸۳ء کو واقع ہوئی ہے۔ اس سے آگے آپکی زندگی پر جو مختصر اور بھرپور تبصرہ برادر م مولانا سمیع الحق صاحب نے الحق شمارہ ماہ اگست ۱۹۸۳ء کے نقش آغاز میں کیا ہے اس پر مزید لکھنا یا اس کو دوسرے الفاظ

اور عبارات میں پیش کرنا نامناسب سا لگتا ہے۔ اور یہاں اس نقش آغاز کو بلفظہ اس مقالے کا حصہ بنانا بھی لاجل تطویل ہے۔ اندریں حالات گویا حضرت افغانی کی زندگی کا خلاصہ حال تو اس نقش آغاز میں پڑھا جائے اور باقی جو کچھ اس ناکارہ کے قلم سے ہو سکا ہے وہ پیش خدمت ہے۔ اور حضرت کی زندگی کے متعلق یہ پیش شدہ چند امور بھی کوئی خاص چیز نہیں۔ بلکہ

میں نے اپنے آشیانہ کے لئے جو چھجے دل میں وہ تنکے چن لئے  
کے مصداق ہیں ورنہ حقیقت تو یہ ہے کہ

دلوان لی فی کل نسبت شعرة

لساناً لما استوفیت حق شأه

بہر حال اکابر علماء حق میں مرحوم کا جو مقام تھا اور ان کو اللہ تعالیٰ نے جس علمی تجربہ، وسعت اور بے پناہ صلاحیت و قابلیت اور جامعیت سے نوازا تھا اس کا صحیح اندازہ لگانا بھی مجھ جیسے کم علم اور بے بصاغت کا کام نہیں ہے۔ بلکہ بڑے بڑے علماء و فضلاء اس راجل عظیم، علامہ دہر، نابغہ عصر کے فضل و کمال کا اندازہ لگا سکتے ہیں۔ یہی وجہ ہے کہ حضرت کے سانحہ وفات پر ریڈیو، اخبار، ٹیلیوژن کی سطح پر سرکاری وغیر سرکاری طور سے آپ کی تعزیتوں میں آپکو جن اوصاف و القاب سے یاد کیا گیا ہے۔ مثلاً یہ کہ آپ بہت بڑے سکالر تھے۔ آپ اسلامی نظریاتی کونسل کے رکن تھے۔ وغیرہ وغیرہ۔ میرے خیال میں یہ تمام نرسٹائش و توصیف، ثناء و تعریف اگرچہ متعلقہ حضرات کی جانب سے نہایت عقیدت و احترام اور تعظیم و اکرام کا اظہار ہے۔ لیکن درحقیقت ان سب باتوں سے مرحوم کی علمی عظمت کا عشر عشر بھی ظاہر ہونا نہیں پاتا۔ جس طرح کہ ایک زبردست تلوار کو لالھی سے تیز اور زور دار بتانا تلوار کی تعریف نہیں ہے بلکہ اس کی تنقیض ہے۔ جیسا کہ شاعر نے کہا ہے کہ

الم تر ان السیف ینقص قدره

اذا قیل هذا السیف امضى من العضا

الغرض مرحوم جس قدر صاحب علم و فضل اور جس قدر تمام علوم اسلامیہ اور فنون عربیہ عقلیہ نقلیہ میں نیز جدید عصری علوم و معلومات میں عظیم الشان، مجیر العقول دسترس اور خداقت و مہارت کے حامل تھے اور جس طرح وہ بیک وقت مفسر و محدث، فیلسوف و منطوق، منطقی و مناظر، مبلغ و خطیب، خلاصہ یہ کہ ہر فن کے امام تھے، اسی طرح درس و بیان قلم و زبان کے بارے میں بھی آپ لیکتا تھے۔

مرحوم سے میرا تعلق آپ کی عظمتوں کو جاننے اور جانچنے کے لئے یہ حقیقت اپنی جگہ درست ہے کہ

اس ناکارہ کو خدانے ان کی صحبت و خدمت کا کافی موقع عطا فرمایا تھا۔ میری طالب علمی کے دوران دارالعلوم دیوبند میں جب وہ دورہ حدیث و تفسیر اور درجہ تکمیل کے اونچے اساتذہ میں سے تھے، اور حماد اللہ، قاضی، صدرا، بیضاوی وغیرہ اس درجہ کی کتابوں کا درس دیتے تھے۔ اور میں بھی ان درس کے شرکاء میں سے ایک تھا۔ تو اس وقت بھی ان کی خصوصی شفقت و عنایت شامل حال رہی۔ پھر اسلامیہ یونیورسٹی بہاولپور میں بھی کم و بیش دس سال تک تو وہ رفاقت و شراکت رہی کہ اگر سعادت و فرصت کے وہ بہتات مرحوم کے کسی دوسرے شاگرد و رشید کو حاصل ہوتے تو وہ بہت کچھ فیض و برکات، علوم و معلومات اور اس رہبر کامل کی خصوصیات و مزایا سے حظ وافر حاصل کر لیتا مگر میں تو اس شکر کا مصداق ہی رہا کہ

تہیدستان قسمت را چہ سود از رہبر کامل  
کہ خضر از آب حیوان تشنه می آرد سکندر را

بہر حال میں اپنی دانست کی حد تک و ثوق سے کہتا ہوں کہ ایسی جامع العلوم و الکلمات شخصیت کا پایا جاننا مشکل ہے جن کے علمی کتابی درس و خطبات، تقاریر و بیانات کے علاوہ عوامی محافل و مجالس، تقاریر و مجالس کا بھی ایک ایک لمحہ پر لطف و پیر رونق ہو اور ہر طرح کی علمی معلوماتی تاریخی سیاسی جواہر پاروں سے لب ریز رہا ہو۔

بہاولپور میں درس قرآن | قیام بہاولپور کے دوران، مرحوم مدرسہ فاروقیہ میں درس قرآن دیتے رہے جس میں بیشتر خواص و عوام علماء و حکام، دانشور و مفکر مقامی غیر مقامی ہر طرح کے لوگ شریک ہوتے تھے۔ اور سامعین کو تعجب ہوتا تھا کہ باللہ علوم قرآنیہ اور معارف اسلامیہ کا کس قدر بھرنا پیدا کنار ہے جو علامہ شمس الحق افغانی کے سینہ میں موجزن ہے۔ اس درس میں بارہا سابق وزیر اعظم چوہدری محمد علی مرحوم بھی شریک ہوتے رہے ہیں۔ اور کسی سے یہ بھی کہا ہے کہ یہ تو جدید و قدیم علوم کا ایک سمندر ہے۔ اور قرآن کریم کا ایک مجسمہ اعجاز ہے۔ جو شمس الحق افغانی کی صورت میں موجود ہے۔

بہاولپور میں درس قرآن کریم کا صرف ڈیڑھ پارہ بمشکل زیر درس آیا ہے جس سے عوامی سطح پر بھی یہ اندازہ لگایا جاسکتا ہے کہ اس مرد کامل کو قرآن کریم اور علوم قرآن سے کس قدر شغف تھا اور اس سلسلہ میں وہ کس قدر وسیع علوم و معلومات اور معارف و نکات جانتے تھے۔

اس درس کے بارہ میں ایک بار یہ اتفاق بھی ہوا کہ حضرت المرہوم ایک جمرات کے روز خان پور جا رہے تھے جبکہ جمعہ کے روز وہ درس ہونا تھا تو اس بات کا اعلان بھی کر دیا اور مجھ سے بھی فرمایا کہ تم کو صبح میری جگہ درس دینا ہے، میں نے عرض کیا کہ یہ تو ایک بہت بڑے سپہ سالار کی جگہ میدان جنگ میں ایک کمزور

سپاہی کو کھڑا کرنا ہے، تاہم تعمیل ارشاد ہو گئی اور واپسی پر تحسین فرماتے رہے کہ لوگ آپ کے درس سے بھی بہت خوش ہو گئے ہیں۔

شان تدریس | حضرت الشیخ کی کتاب زندگی میں آپ کی تدریس کا باب نہایت سنہری اور زریں باب ہے۔ اور عام طور پر درس قرآن کے علاوہ مرحوم جو علمی دروس و تقاریر اور عام مجالس میں ہر طرح کے نکات و تشریحات کے دریا بہاتے تھے ان تمام کی یاد تو کسی علم دوست مسلمان کے ذہن و دماغ سے تا دم زلیبت باقی رہتی ہے۔ مگر مرحوم کی علمی اور کتابی تدریس کا تو حال ہی کچھ اور تھا، آپ کی تدریس کے مراکز سرگزند، لاہور، سجاول، دیوبند اور اسلامیہ یونیورسٹی بہاولپور ڈابھیل اور کوئٹہ تمام رہے ہیں۔ میں ذیل میں صرف دارالعلوم دیوبند اور اسلامیہ یونیورسٹی بہاولپور میں مرحوم کے حالات اور خیالات و فرمودات پر اس سبب سے اظہار خیال کر رہا ہوں کہ ان دونوں جگہوں میں مجھے خدمت و ہمراہی کا شرف حاصل رہا ہے اور اس دوران سے متعلق میری تحریر میں بر لائی ہوئی بات میرے مشاہدات، محفوظات یا مخطوطات میں سے ہے۔

دارالعلوم دیوبند | یہاں آپ سجاول سندھ سے تشریف لائے تھے۔ حضرت تقانوی نے خاص طور پر آپ کو بلائے کی فرمائش کی تھی۔ یہاں آکر آپ نے درس شروع کیا تو دارالعلوم دیوبند کے طلبہ پر جیسے جادو ہو گیا، آپ کے درس میں دور دراز کے حوالوں سے تحقیق و تجسس کا وہ مبسوط اور مفصل بیان ہوتا تھا کہ حیرت ہو جاتی تھی۔ آپ کا ہر درس گویا علوم و تحقیقات کا ایک سمندر ہوتا تھا۔ جو سامنے آنے والے خس و خاشاک کو بہا کر لے جاتا ہے۔ دارالعلوم دیوبند کی درس گاہیں یوں تو ظاہر ہے کہ بہت وسیع ہیں طلبہ کی عظیم تعداد ہر ایک درس گاہ میں سما سکتی ہے مگر جب آپ کو شرح عقاید نفی کی دوسری جماعت بنا کر حوالہ کی گئی تو شرکاء و سامعین کے نئے متعلقہ درس گاہ کو تو تنگ ہونا ہی تھا لیکن ساتھ ہی طویل برآمدہ اور ملحقہ میدانوں نے بھی اس عظیم جماعت کے سمونے سے انکار کر دیا۔

ابھی آیام میں آپ کے درس کی بے پناہ مقبولیت کے تحت طلبہ نے خلاصۃ الحساب کے لئے درخواست دی جس پر حضرت مدنی نے بحیثیت ناظم تعلیمات حضرت افغانی سے فرمایا کہ یہ کتاب یا تو آپ ہی پڑھا سکتے ہیں یا میں جبکہ میری مصروفیت اور معذوری آپ کے سامنے ہے۔ اور طلبہ آپ کو ہی چاہتے ہیں لہذا آپ ہی اس کتاب کو پڑھائیں گے۔

مولانا کی ایک تقریر | اس ابتدائی دور دیوبند کے موقع پر ایک اجلاس میں آپ دارالحدیث کے عظیم مال میں تقریر فرما رہے تھے۔ سامعین میں اساتذہ طلباء کی بڑی تعداد بھی موجود تھی۔ اختتام اجلاس کے بعد میں نے خود بعض چیدہ اور سنجیدہ حضرات سے سنا کہ "یہ شمس الحق تو بلا ہے۔" بولنے کا انداز کتنا دلکش ہے۔ اور

بیان میں مواد کی کتنی بہتات ہے، مجھے یاد ہے کہ مرحوم نے اس اجلاس میں یہ شعر بھی پڑھا تھا۔

عمل سے زندگی بنتی ہے جنت بھی جہنم بھی  
یہ خاکی اپنی فطرت میں نہ نوری ہے نہ ناری ہے

جس پر سامعین حضرت افغانیؒ کو دانت حسین دیتے رہے۔ اس وقت یہ شعر شاید اس قدر بتدل نہیں ہوا تھا۔  
اس سبب سے لوگوں نے اس کا اثر لیا تھا۔

تدریس کے بادشاہ | ایک روز سجادوں میں مولوی عبداللہ صاحب سجادوں والے کے ساتھ کھانے  
کے دسترخوان پر مذاق ہو رہا تھا وہ حضرت افغانیؒ کے سجادوں کے وقت کے شاگرد تھے جو حضرت کے اوائل  
تدریس کا دور تھا۔ دسترخوان پر مذاق کے دوران مولوی صاحب موصوف نے کہا کہ دوستو! مجھے ہر چیز کھانے  
دو میں دسترخوان کا اس طرح کا بادشاہ ہوں جس طرح کہ علامہ شمس الحق افغانیؒ درس کے بادشاہ ہیں۔

اسی سجادوں مدرسہ ہاشمیہ میں جب آپ مدرس تھے اور ایک دوسرے مدرس صاحب حضرت کے  
کچھ حریف بننے کی لا حاصل کوشش میں بہت زور سے چلا چلا کر تقریر کرتے تھے۔ تو اس صورت حال پر حضرت  
مرحوم نے فرمایا تھا کہ

و لو کان رفع الصوت علماً لامیر  
لکان جدیراً بالعلوم حماس

درجہ تکمیل کا درس | دارالعلوم دیوبند میں جب بیضاوی شریف سے درجہ تکمیل کا حصہ آپ پڑھاتے  
تھے اور درس میں قرآن و قرآنیات، قرآن کی بلاغت و فصاحت، اعجاز قرآن کے معارف و نکات بیان  
فرماتے تھے تو ہم شرکاء درس محو حیرت ہوتے تھے کہ یہ علامہ روزگار جہاں حمد اللہ کے وجود البطلی پر ہفتہ عشرہ  
تک درس دیکر جنابانی زویا الکلام کا کھوج لگا کر منطق و فلسفہ کے میدان میں یکتا ہیں اور ابو داؤد کی حدیث  
یقینتین پر دو ہفتہ تک درس دیتے ہیں۔ وہ قرآن کے بحر ناپید کند سے بھی انہوں کو نکال لاتے ہیں۔

امام غزالیؒ اور احیاء العلوم | ایک بار دوران درس امام غزالیؒ کی احیاء العلوم کا یہ قصہ بھی سنایا کہ جب  
انہوں نے یہ کتاب مکمل کر لی اور کتابت و اشاعت کی اجازت کیلئے اس کو قاضی شہر کو پیش کیا اور اس نے اس بنا  
پر اسکی اشاعت سے انکار کیا کہ یہ تو بہت سخت کتاب ہے۔ علامہ ظاہر پر اس میں بہت سخت نکیر کی گئی ہے  
اور جب قاضی صاحب کے انکار پر امام صاحب یابوس ہو کر گھر گئے تو رات کو خواب میں دیکھا کہ آپ حضور صلی اللہ  
علیہ وسلم کے آگے کھڑے ہیں قاضی صاحب بھی موجود ہیں حضور نے امام صاحب سے فرمایا کہ تم نے جو کتاب لکھی  
ہے اس میں سے کچھ سناؤ۔ امام صاحب نے تعمیل ارشاد کی حضور نے خوش ہو کر کتاب کی تحسین فرمائی جس پر امام

صاحب نے عرض کیا کہ حضور! آپ نے تو کتاب کو پسند فرمایا لیکن قاضی صاحب اسکی اشاعت کی اجازت نہیں دیتے ہیں۔ اس پر آپ نے فرمایا کہ یہ لکڑی ہے اور قاضی صاحب کی پیٹھ پر مارو۔ جب امام صاحب نے تین بار قاضی صاحب کی پیٹھ پر مارا تو حضور علیہ السلام نے خود ہی سفارش فرمادی کہ اب بس کرو یہ زجر کافی ہے۔ اب قاضی صاحب تمہاری کتاب کی اشاعت کو نہیں روکیں گے۔

لطافت و ظرافت | مرحوم کے درس میں تحریر و تقریر اور خطاب و بیان، معلومات عبر و بصائر کی بہتات کے علاوہ لطافت و ظرافت بھی ہوتی تھی، ایک بار فرمایا کہ کسی مولوی صاحب نے اخبار کے صفحے پر نوٹے حروف دیکھ کر پوچھا کہ علامہ کا یہ نفرس کیا ہے جبکہ وہ عبارت "علامہ کانفرنس" تھی۔ فرمایا کہ پھانوں کی اردو یہی ہے۔ کہ میں نے رکعت نیچے کر لی اور آنکھیں کالی کیں۔ اور جلاب کھایا وغیرہ وغیرہ۔

فرمایا کہ قلات میں ایک مولوی صاحب تھے، پتلون سے بہت پرہتے تھے اور کہتے تھے کہ یہ لوگ بازار سے پتلون کر آیاہ پرے کر دفاتر میں انٹرویو دیتے ہیں۔ حالانکہ لعنت کی اس چیز کو تو دور پھینکنا ہی مسلمان کا کام ہے۔ اقول و نعم ما قالہ ابراہیم آبادی۔

واسطہ کم ہو گیا اسلام کے آئین سے

دب گئی آخر مسلمان ہری پتلون سے

ایک بار ایک طالب علم نے دورانِ درس سوال کیا اور اپنے استدلال کیلئے کسی آیت حدیث یا عربی شعر کا حوالہ دینا چاہا مگر بھول گیا اور حضرت سے عرض کیا کہ میں اپنا استدلال بھول گیا ہوں اس پر حضرت المرجم نے فرمایا کہ: "میاں نفسیات پر استدلال نہیں ہوتا ہے۔"

اندازِ تحریر | مرحوم اگرچہ کثیر التصنیف علماء میں سے نہ تھے۔ تاہم آپ کے جو مقالات و مضامین اور نقاریہ و خطبات شائع ہو رہے ہیں یا چند تصانیف آپ نے تحریر فرمائی ہیں یا ترمذی کی غیر مطبوعہ شرح جو دارالانسان محمد صاحب کندیوں کو بغرض طباعت دے دی گئی ہے، ان تمام کا طرزِ تحریر بہایت چمکتا، تطویل و حشو سے پاک اور افادیت و معنویت کا ایک شاہکار ہے۔ دراصل حضرت المرجم کا اندازِ تحریر و تقریر اس طرح تھا کہ اس میں نہ تو ایضاح الواضحات ہوتا تھا اور جس طرح بعض دوسرے علماء واضح اور مشہور امور کو خواہ مخواہ طویل مانکر ان میں دنیا بھر کی باتیں اور کہانیاں بھر دیتے ہیں۔ آپ کو اس طرح کرنا گوارا نہ تھا بلکہ ہر بحث و تحقیق کو ضروری پر متبذل اور دور و دراز کے مواد اور حوالوں کی روشنی میں بیان فرماتے تھے۔

علوم القرآن | اس موضوع پر آپ کی کتاب "علوم القرآن" ہمارے سامنے ہے جسکی لکھائی چھپائی

یکل دور از کار ہے، مگر معنویت اور موضوع بحث، پختہ بیانی اور وسیع اور ٹھوس معلومات کے لحاظ سے بے نظیر

ہے۔ کتاب کا تھوڑا سا نمونہ گلام پیش خدمت ہے جو مستشرقین کے بارہ میں ص ۱۲ پر درج ہے۔  
 ”اب انہوں (مستشرقین) نے اسی نصب العین کی تکمیل کیلئے عربی اور سیاسی  
 میدانوں کو ناکافی سمجھ کر عملی میدان میں قدم رکھا اور استشرق کے اسلحہ سے مسلح ہو کر مسلمانوں  
 کے یقین کو کمزور کرنے اور تشکیک کا زہر پھیلانے کیلئے اسلامی تحقیق کے نام سے لاکھوں  
 کروڑوں روپے خرچ کر کے تصانیف لکھنی شروع کیں تاکہ وہ اپنے مقصد میں اس راہ سے  
 کامیاب ہو سکیں جن امور کی وجہ سے انہوں نے اپنی کامیابی کی امید رکھی وہ مندرجہ ذیل ہیں :-  
 ۱۔ مغربی قوتوں کا سیاسی عروج اور مسلمانوں کا سیاسی زوال جس سے وہ نفسیاتی طور پر  
 یہ نتیجہ اخذ کرنے میں تہی بجانب ہیں کہ مغلوب قومیں غالب قوموں کی ہر بات چاہے وہ سرفیض  
 غلط ہو، کمزوری کی وجہ سے یقین کرتے ہیں۔

۲۔ انگریزی دان طبقہ خاصہ مغرب زدہ طبقہ جو احساس کمتری کا شکار ہے یورپ کے  
 مصنف کو محقق سمجھتا ہے اور اپنے دین کے ہر عالم سے متنفر رہتا ہے۔ اور یورپی مصنفین  
 کی ہر بات کا مان لینے کا جذبہ جدید تعلیم یافتہ طبقہ میں موجود ہے۔ اور وہ خود علم دین سے  
 بے بہرہ اور علماء دین کی طرف نفرت کی وجہ سے رجوع نہیں کرتا ہے۔ ان کمزوریوں نے  
 مستشرقین کی کامیابی کی راہ کھولی اور مسلمانوں کے دل و دماغ میں شکوک و شبہات پیدا  
 کرنے میں کامیاب ہوئے۔“

ظاہر ہے کہ علوم القرآن کے موضوع پر دوسری کتابیں بھی موجود ہیں مگر ان میں وہ جوہر کہاں پایا جاتا ہے جو  
 حضرت افغانی کی خصوصیت اور امتیازیت ہے۔

عالمانہ نظرانت | دارالعلوم دیوبند میں آنے پر علامہ ابراہیم بلیاوی نے مرحوم کی دعوت کی تھی جس میں اشیاء  
 خورد و نوش کا عمدہ اہتمام کیا گیا تھا۔ حضرت مرحوم نے اپنے میزبان سے کہا کہ یہ بات تو خیر مشہور ہی ہے۔  
 اور درست بھی کہ آپ شیخ المعقولات ہیں لیکن آج یہ معلوم ہوا کہ آپ شیخ الماء کو لات بھی ہیں۔

چند فرمودات | فرمایا کہ :- الفاعل الواحد یختلف فعله باختلاف القابل وقال قال  
 الشیخ فی الشفاء۔ صنو الشمس یمو بدن القصار ویبین ثوبه والنشد ما قاله السعدی

الشیرازی ۷

باراں کہ در لطافت طبعش خلاف نیست  
 در باغ لاله روید و در شوره بوم دختس



ایک بار انوری کا یہ شعر بھی سنایا کہ

عیش اندر جہاں خزاں کردند

کاش کہ انوری خرے بودے

میں نے حضرت کی طالب علمی کی ایک کاپی سے یہ شعر بھی نوٹ کیا ہے کہ

علاج نفس ظالم زود ہنگام جوانی کن

کہ ایں بارسیسہ چوں پیرگردو از دہا باشد

فرمایا کہ قلات میں ایک شاہراہ پر توت کا ایک بڑا قدیم درخت ہے جس کے سایہ میں احمد شاہ ابدالی نے سفر ہندوستان کے دوران آرام کیا ہے اور اس موقع پر اپنے درباری شاعر سے کہا ہے کہ اس توت کے بارے میں کچھ کہو توت شاعر نے برجستہ کہا تھا کہ

آں قادرے کہ قدرت خود را ثبوت کرد

از چوب خشک میوه بر آورد توت کرد

فرمایا کہ دہلی کے ایک مسخرے نے وصیت کی کہ میرے مرنے کے بعد میری سیاہ ڈاڑھی کو چونا لگا کر سفید کر دیا جائے لوگوں نے ملامت کیا تو اس نے کہا کہ بی بی بن اکثم نے اسی طرح کر دیا کہ اس حدیث کا حوالہ دیا تھا جس میں ہے سفید ڈاڑھی والے کو خدا مالوس نہیں کرتا ہے۔

ایک بار خوش آوازی اور خوش الحانی کی بات ہو رہی تھی تو فرمایا کہ مولانا عین القضاة محنتی میبذی جو مولانا عبدالحی لکھنوی کے انالین اور ان کے والد مولانا عبدالحلیم کے شاگرد تھے۔ وہ جہاں بہت بڑے مالدار، عالم اور بلند آدمی تھے وہاں ان کی طبیعت میں حد درجہ مجذوبیت تھی۔ خوش آوازی سے مدہوش ہو جاتے تھے چنانچہ ایک مجلس میں آپ کی موت ہی یوں واقع ہوئی کہ کسی خوش آواز نے نہایت جذب و استغراق سے ایک موثر نعت یا نظم سنائی، مولانا عین القضاة سن رہے تھے دوسرے سننے والے بھی جھوم رہے تھے نظم کے اختتام پر پتہ چلا کہ مولانا عین القضاة کی جان پرواز کر گئی ہے۔

ایک بار ہم مولانا نیاز محمد خنتی کے مدرسہ کے سالانہ جلسہ میں بہاولنگر جا رہے تھے، چشتیاں کے قریب موٹر میں اساتذہ کے ادب و احترام اور کفش برداری کا ذکر ہو رہا تھا جس کے دوران میں نے کھوڑا سا تبسم کیا۔ تو حضرت نے فرمایا کہ کیا بات ہے میں نے عرض کیا کہ حضرت میں نے خواب میں دیکھا کہ آپ پہننے کیلئے مجھے میرا جوتا رکھ رہے ہیں۔ اس پر برجستہ فرمایا کہ بہت اچھا خواب ہے آپ محذوم الکل نہیں گے۔ اس جلسہ کے ختم بخاری کے موقع پر

یہ فارسی شعر بھی پڑھا تھا

بہر تاریخ بخاری ضبط کردم در ثقات  
صدق تاریخ تو لا نور تاریخ وفات

فرمایا کہ امام شافعیؒ نائی کی دوکان پر حجامت بنوانے گئے، لباس بوسیدہ تھا، نائی نے امام کو مؤخر بھی کیا اور کام بھی بے توجہی سے کیا۔ تاہم فراغت کے بعد امام نے نائی کو بہت سے پیسے دئے اور فرمایا کہ

علیٰ ثيابٌ سويبا جَميعها  
وفيهن نفسٌ لوتبا جَمثلها  
لفلس لكان الفلَس منهن اكثرا  
نفوس الوری كانت اجل واخيرا

معلومات جدیدہ | حضرت المرحوم کا وسعت مطالعہ، قوت استحصال اور عام طور سے علوم اسلامیہ اور فنونِ عقلیہ عربیہ پر حاوی ہونا تو اظہر من الشمس ہے مگر جدید علوم و معلومات سے آپ کا اندازہ کیا تھا؟ اس بارہ میں اگرچہ ماہنامہ الحق کے صفحات پر کافی ذخیرہ بالخصوص الحق کے ابتدائی رسالوں میں بکھرا ہوا ہے تاہم میں اپنے قلم سے نوٹ کیا ہوا ایک مختصر ارشاد نقل کرتا ہوں جس سے تمام صورتِ حال کا اندازہ لگانا آسان ہو جاتا ہے۔

ع۔ قیاس کن زگلستان من بہار مرا

فرمایا کہ تمام روئے عالم کی بجلی کا وزن روشنی کے پیمانہ سے ایک بٹہ چار چھٹانک ہے۔ یعنی سوا تولہ اور سورج کی صرف وہ روشنی جو زمین تک پہنچتی ہے اور اس سے روشنی کے علاوہ نظام کائنات کے بیشتر کام سرانجام ہوتے ہیں وہ ایک بٹہ دو ارب ہے۔ یعنی اگر اس کے دو ارب حصے کر دئے جائیں تو صرف ایک حصہ زمین پر واقع ہوتا ہے۔ چنانچہ اس روشنی کا وزن چار ہزار سو اسی من ہے۔ اور اگر اسکی قیمت لگائی جائے تو کمرہ ارض کے دس ہزار سال کی کل آمدنی سورج کے ایک بٹہ دو ارب کی قیمت پوری نہیں کر سکتی ہے۔

پھر قدرت کی اس مادی کائناتی عظمت کے بالمقابل روحانی لذت و نعمت کے بارہ میں ایک بار فرمایا کہ اگر دنیا کی تمام متعلقہ لذتوں سے بھر لوپ ایک گلاس شربت تیار ہو۔ اور جنت کے ایک گھونٹ سادہ پانی کے اوپر کسی جنت واسے کو پلایا جائے تو وہ اس تمام مواد کو قے کرے گا۔

ایمان کی سادہ تعریف | فرمایا کہ مقدمہ بہاولپور میں انگریز جج نے حضرت شاہ انور شاہ صاحب سے ایمان کی تعریف پوچھی تو شاہ صاحب نے فرمایا کہ اردو محاورہ کے لحاظ سے ایمان کی سادہ تعریف۔ "اللہ اور رسول کے باور پر بات ماننا" ہے۔ انگریز جج نے اس سادہ تعریف کو بہت پسند کیا اور حضرت شاہ صاحب کی عزت افزائی کی۔

فرمایا جو جان بدن میں ڈالی گئی ہے وہ دنیا کی سڑک سے گزر کر عالمِ آخرت کو جاتی ہے۔ اس وجہ سے وہ مرقی نہیں ہے۔ فرمایا جنت میں روشنی نہیں عرش کی تجلی روشنی کا کام دیتی ہے۔ ایک بار میرے اس سوال پر کہ صاحب مجدد نے مولانا جلال الدین رومیؒ کے بارہ میں کہا ہے: وکان

یقول بالتناسخ ووحدة الوجود - فرمایا کہ غلط ہے۔ اور صاحب منجد کی اس غلطی کا منشاء مولانا روم کا یہ شعر ہے جو فرماتے ہیں کہ ہے

ہفت و صد ہفتاد قالب دیدہ ام ہم چو سبزہ بارہا روئیدہ ام  
یک بار مادہ اور ایٹم پر فرمایا کہ : ہے

زندگی وہ دے جو خود زندہ نہیں

ایٹمی ذرات پائیدہ نہیں

سوشلزم کا خدا برق پارہ ہو

لوگ اس کہنے پر شرمندہ نہیں

فرمایا کہ لوگ حضرت مہاتویؑ کی طرف تشدد منسوب کرتے تھے تو حضرت مہاتویؑ فرماتے تھے کہ  
میرے تشدد نہیں ہے۔ تشدد ہے۔

ایک بار بعد العصر کی ایک مجلس میں جریر و فرزدق کی باہمی مخالفت و مہاجرات کا ذکر ہو رہا تھا۔ میں  
نے عرض کیا کہ کمال الدین ڈھیری نے جریر کے اس شعر کو غایت درجہ ہجو قرار دیا ہے جو اس نے قوم فرزدق  
کے بارہ میں کہا ہے کہ ہے

قوم اذا استنخ الاصناف کلہم قالوا لا مسہم بولی علی النار

اس پر فرمایا کہ ہاں فرزدق پر جریر کا یہ طنز بھی نہایت وزنی ہے جو کہتا ہے کہ ہے

زعم الفرزدق ان یسقتل معمر البشربطول سلامة یا معمر

پھر کچھ عرصہ بعد اس شعر کو میں نے لایتہ العجم صفدی میں خود بھی دیکھا۔

ایک بار میں نے حضرت المرحوم سے آپ کے خاندان کے کچھ علمی حریفوں کے بارہ میں پوچھا تو حضرت  
میرے سوال کے جواب میں یہ شعر پڑھ کر سنایا ہے

نزوا بمکة فی قبائل ہاشم و نزلت بالبیداء العدم منزل

بہائیت بر موقع اور حقیقت حال کا عکاس ہے جس کا پس منظر بطور تمثیل عرب جاہلیت کے وسطانی دور  
میں جڑتا ہے۔

ایک بار امام شافعیؒ کے یہ دو شعر پڑھے ہے

اروی طالب الدینا وان طال عمرہ و نال من الدینا سروراً والغما

کبان بنی بنیانہ ناتمہ فلما استوی ما قد بناہ تہدما

اسی طرح امام شافعیؒ کا یہ شعر بھی سنایا ہے

اذا هبت رياح فاعتنهما

فان بطل خافقة سقوط

فرمایا کہ ایک شخص نے امام شافعیؒ کے سامنے ایک شخص کی بہت تعریف کی تو امامؒ نے فرمایا : هل عاملت معہ . قال لا . ثم قال الامام هلا ساخرت معہ . قال لا . قال فلا تتق . صاحب ترنگزائی | فرمایا کہ حاجی صاحب ترنگزائی کو کسی نے انگریزوں سے لڑنے اور جہاد کرنے پر ملامت کر کے کہا کہ آپ کو تو جنت چاہئے جو خدا کی یاد اور عبادت سے ملتی ہے . اور وہ آپ کا عمر بھر کا مشغلہ ہے . تو حاجی صاحب نے جواب میں فرمایا کہ میں جنت پانے کا راستہ بیشک یہ بھی ہے جو آپ نے کہا مگر یہ لمبا راستہ ہے اور جہاد جنت میں پہنچنے کا نہایت مختصر راستہ ہے . گویا گولی لگی اور جنت میں جانے کا پیروانہ ہاتھ میں تھمایا گیا .

اب میں اپنے اس اعتراف کا اعادہ کرتا ہوں کہ میرے اس مقالے سے حضرت الاستاذ المغفور له علامہ شمس الحق افغانیؒ کے مقام عالی کا ادنیٰ سا گوشہ بھی واضح نہیں ہوا ہے . جبکہ میرا ذہن وقلم محدود اور مرحوم کی عظمتیں لامحدود ہیں . اور مقالہ اس سلام پر ختم کرتا ہوں ۔

من السلام علی من لست النساء

ولا یمل سانی قط ذکراه

ان غاب عنی فان القلب مسکنه

ومن یکون بقلبی کیف النساء

■ ■

## اکوڑہ خشک میں دینی و علمی کتب کا مرکز

اہل علم دینی حلقوں کے طلبہ علوم دینیہ کے مرکز اکوڑہ خشک میں ایک مرکزی کتب خانہ کی ضرورت محسوس ہوئی جو شاہدین کو ہر قسم کی علمی، دینی کتابیں مناسب نرخ پر مہیا کر سکے . دارالکتب العلمیہ کا قیام اس مقصد کیلئے ایک اہم قدم ہے . مناسب رعایتی نرخوں پر ہر قسم کی درسی وغیر درسی علمی و دینی کتب مہیا کرنے والا یہ واحد ادارہ آپ کا منتظر ہے .

دارالکتب العلمیہ — نزد چوکنگی نمبر ۲ — اکوڑہ خشک